

“Sözün 150 ili”



Azərbaycan Dövlət Mədəniyyət və İncəsənət Universitetində (ADMİU) anadilli mətbuatımızın 150 illik yubileyinə həsr olunmuş “Sözün 150 ili” adlı görüş keçirilib.

Universitetin rəhbərliyi, professor-müəllim heyəti, Azərbaycan mediasının tanınmış simaları və jurnalistlərin iştirak etdiyi mərasimdə ali təhsil ocağının mətbuat katibi Şahanə Müşfiq milli mətbuatımızın tarixinə qısa nəzər salaraq qeyd edib ki, 150 il öncə Həsən bəy Zərdəbinin qələmindən süzülən ilk sətirlər bu torpaqda azad fikrin, ictimai düşüncənin və mədəni maarifçiliyin təməlini qoydu. “Ökinçi” ilə başlayan bu yol bu gün də davam edir – qələmlə, səsle, səhnə ilə...

ADMİU-nun rektoru – Əməkdar incəsənət xadimi, professor Ceyran Mahmudova Azərbaycan mətbuatının 150 illik çox şərəfli və tarixi bir yol keçdiyini deyərək, bu yolda Mədəniyyət və İncəsənət Uni-

versitetinin də izi olduğunu vurğulayıb. O bu gün mətbuatın müxtəlif sahələrində, xüsusən televiziya da ADMİU-nun məzunlarının uğurla fəaliyyət göstərdiyini vurğulayıb və universitet rəhbərliyinin, müəllimlərinin onlarla fəxr etdiyini əlavə edib.

Milli Mətbuatımızın 150 illik şərəfli yolunu əks etdirən videoçarx nümayiş olunub.

Azərbaycan Mətbuat Şurasının sədri Rəşad Məcid çıxış edərək milli mətbuatın 150 illik yubileyinin qeyd olunması ilə bağlı Prezident İlham Əliyevin müvafiq sərəncamını dövlətin jurnalistika və onun təmsilçilərinə diqqətinin daha bir nümunəsi kimi dəyərləndirib.

Azərbaycan Ədəbiyyat Fondunun baş

direktoru, Beynəlxalq Yazıçılar Gildiyasının üzvü, Əməkdar jurnalist, “Ədəbiyyat və incəsənət” portalının təsisçisi Varis Yolçiyev çıxışında mədəniyyətin, ədəbiyyatın mətbuatdakı əksindən danışdı və bunun əhəmiyyətini diqqətə çatdırıb.

Mədəniyyət Nazirliyinin Respublika Xatirə Kitabı Redaksiyasının və “Yada düşdü” jurnalının baş redaktoru Nəzakət Məmmədova və ADMİU-nun kafedra müdiri, professor, Əməkdar incəsənət xadimi Əli Əmirli də yubileyin məna və önəmindən danışdı, inkişaf edən texnologiyalara görə çətin dövrlərini yaşayan ənənəvi çap mediasının əhəmiyyətini qeyd ediblər.

Daha sonra ADMİU-nun məzunları – Mədəniyyət Telekanalının direktor müavini Bəhrüz Niftəliyev, İdman Telekanalının direktoru Zaur Zeynalov, “moderator.az” saytının baş redaktoru, teatrşünas Xəyalə Rəis, Bakı TV-nin redaktoru Emil Hacıyev öz tələbəlik illərindən və mətbuatdakı fəaliyyətlərindən danışdılar, 150 illik yubiley ərəfəsində məzun olduqları universitet tərəfindən belə bir tədbirlə yad edilməyin sevinc və qürurunu bölüşüblər.

Tədbirin bədii hissəsində tələbələr Üzeyir Hacıbəylinin “Ordan-burdan” felyetonundan və “O olmasın, bu olsun” operettasından parçalar təqdim ediblər. Musiqi ifaları da gecəyə rəng qatıb.

Sonda ADMİU-nun fəaliyyətini hər zaman öz səhifələrində işıqlandıran, daha geniş auditoriyaya təqdim edən bir sıra KİV nümayəndəsinə təşəkkürnamələr və Ş.Müşfiqin müəllifi olduğu, ADMİU-nun müharibə qəhrəmanlarına həsr olunmuş “Sənətdən cəbhəyə” kitabı təqdim edilib.

ə.ƏLİYEV
XQ